



رئاسة الشؤون الدينية
بالمسجد الحرام والمسجد النبوي

Hausa

هوسا

كَيْفِيَّةُ صَلَاةِ النَّبِيِّ صَلَّى اللَّهُ عَلَيْهِ وَسَلَّمَ

SIFFAR SALLAR ANNABI ﷺ



Shehin Malami
AbdulAziz dan Abdullah dan Baaz

٣) جمعية خدمة المحتوى الإسلامي باللغات ، ١٤٤٦هـ

بن باز ، عبدالعزيز
كيفية صلاة النبي ؟ - هوسا. / عبدالعزيز بن باز ؛ جمعية خدمة
المحتوى الإسلامي باللغات - ط١. -. الرياض ، ١٤٤٦هـ
١٩ ص ؛ ..سم

رقم الإيداع: ١٤٤٦/١٤٩٥٠
ردمك: ٧-٠٧-٨٥٢٤-٦٠٣-٩٧٨

كَيْفِيَّةُ صَلَاةِ النَّبِيِّ صَلَّى اللَّهُ عَلَيْهِ وَسَلَّمَ

SIFFAR SALLAR ANNABI ﷺ

لِفَضِيلَةِ الشَّيْخِ الْعَلَّامَةِ
عَبْدِ الْعَزِيزِ بْنِ عَبْدِ اللَّهِ بْنِ بَازٍ
غَفَرَ اللَّهُ لَهُ وَلِوَالِدَيْهِ وَلِلْمُسْلِمِينَ

Na

Babban Malami

AbdulAziz ibnu Abdullah ibnu Baaz

Allah Yayi masa gafara shi da mahaifansa da
musulmai

بِسْمِ اللَّهِ الرَّحْمَنِ الرَّحِيمِ

SIFFAR SALLAR ANNABI

Babban Malami

AbdulAziz ibnu Abdullah ibnu Baaz

Da sunan Allah Mai rahama Mai jin kai

Dukkanin godiya ta tabbata ga Allah Shi kadai, tsira da aminci su tabbata ga bawanSa kuma manzonSa Annabimmu Muhammad da alayansa da sahabbansa.

Bayan haka:-

Wadannan wasu takaitattun kalmomi ne akan bayanin siffar sallar annabi - tsira da amincin Allah su tabbata a gare shi -, ina son in gabatar da su ga dukkanin musulmi da musulma, domin duk wanda ya gani ya yi kokarin koyi da shi a cikin hakan, saboda fadin sa -tsira da amincin Allah su tabbata a gare shi: **(Ku yi sallah kamar yadda kuka ga ina yin sallah)**¹ Ga bayanin hakan ga mai karatu:

1. Zai kyautata alwala, shi ne yayi alwala kamar yadda Allah Ya umarce shi, don yin aiki da fadinSa - Tsarki ya tabbatar maSa Ya daukaka -:

﴿يَا أَيُّهَا الَّذِينَ ءَامَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ...﴾

¹ Bukhari ne ya ruwaito, a lamba ta (6008).

{Ya ku wadanda suka yi imani, idan kun tashi za ku yi shallah, to, ku wanke fuskokinku da hannayenku zuwa gwiwoyi, kuma ku shafi kawunanku, kuma (ku wanke) kafafunku zuwa idon sawu} [al-Ma'ida: 6].
Zuwa karshen ayar.

Da fadin annabi - tsira da amincin Allah su tabbata a gare shi -: (Ba'a karbar shallah ba tare da tsarki ba).¹

Da fadinsa - tsira da amincin Allah su tabbata a gare shi - ga wanda ya bata sallar sa: Idan ka tashi za ka yi shallah, to ka kyautata alwala²

2- Wanda zai yi shallah zai fuskanci alkibla, ita ce Ka'abah, duk ta inda yake da dukkanin jikinsa, yana nufin yin sallar da zaiyi ta da zuciyarsa ta farilla ko nafila, ba zai furta niyya da harshensa ba, domin ba a shar'anta furta niyya ba, bari ma dai yin hakan bidi'a ne, saboda Annabi - tsira da amincin Allah su kara tabbata a gare shi - bai furta niyya ba haka nan sahabbansa - Allah Ya yarda da su -, sai ya sanya sutura da zai yi shallah gare ta idan ya kasance liman ne ko shi kadai yake shallah.

Fuskantar alkibla sharadi ne a shallah, saidai a wasu mas'alolin da aka togance kuma sanannu da a ka yi bayaninsu a littattafan malamai.

3. Yana yin kabbarar harama yana cewa: Allahu Akbar, yana mai kallon inda zai yi sujjada da

¹ Muslim ne ya ruwaito, a lamba ta (224).

² Bukhari ya ruwaito, a lamba ta (5782).

idanuwansa zuwa bigiren sujjadarsa.

4. Yana daga hannuwansa daura da kafadunsa ko daidai da kunnuwansa.

5. Ya sanya hannuwansa a kirjinsa, na dama akan tadin sa na hagu, da wuyan hannu da damtse, saboda tabbatawar hakan daga Annabi - tsira da amincin Allah su tabbata a gare shi -.

6. An sunnanta, (mai sallah) ya karanta addu'ar buɗe sallah, ita ce: (Ya Allah Ka nisantar da ni da laifuka na kamar yadda Ka nisantar da gabas da yamma, Ya Allah Ka tsaftace ni daga kurakuraina kamar yadda ake tsaftace farar tufa daga datti, ya Allah Ka wanke ni daga zunubai na da ruwa da kankara da ruwa mai sanyi)¹

Idan kuma ya ga dama maimakon hakan sai ya karanta: (Tsarki ya tabbata a gareKa Ya Ubangiji haɗi da gode maKa, kuma sunanKa ya daukaka, kuma ikonKa ya burunkasa, babu abin bautawa in ba Kai ba).² Idan ya yi wani lafazin na buɗewar sallah da ya tabbata daga annabi - tsira da amincin Allah su tabbata a gare shi - babu laifi.

Abinda yafi, ya aikata wannan a wani lokaci ya kuma yi waccan a wani lokacin; domin hakan ya fi cika wurin bi, sannan sai ya ce:

¹ Bukhari ne ya rawaito shi, a lamba ta (744), da Muslim, a lamba ta (598).

² Muslim ne ya rawaito shi, a lamba ta (399).

Ina neman tsarin Allah daga shaidan jefaffe. Da sunan Allah Mai yawan rahama Mai yawan jinkai, sannan ya karanta Fatiha, saboda fadinsa (tsira da amincin Allah su tabbata agare shi): **(Babu sallah ga wanda bai karanta Fatiha ba)(7)]**¹ Sai ya ce : Amin, bayan (ya karanta ta) a bayyane a cikin sallar da ake karatu a bayya ne, kuma a sirrance idan sallar a boye ake yinta, sannan ya karanta abinda ya sawwaka gare shi na AlKur'ani.

Abinda ya fi ya karanta bayan Fatiha a sallar Azahar da La'asar da Issha cikin tsakatsakin Mufassal, a Asuba cikin dogayan Mufassal, a Magariba kuma wani lokacin cikin dogayan Mufassal, wani lokacin kuma cikin gajerun Mufassal, don yin aiki da hadisan da suka zo akan hakan .

7. Zai yi ruku'i yana mai yin kabbara kuma yana daga hannayansa daura da kafadunsa ko kunnuwansa, yana mai sanya kansa daidai da gadon bayansa, yana dora hannayansa akan gwiwowinsa, yana mai wara yatsunsa, ya kuma nutsu a ruku'insa, yana mai cewa:

Tsarki ya tabbata ga Ubangijina Mai girma.

Abinda yafi shine ya maimaita fadinta sau uku ko sama da haka, kuma an so ya ce tare da hakan: **(Tsarki ya tabbata gareKa Ya Allah Ubangiji hadi da**

¹ Bukhari ya ruwaito shi, a lamba ta (756).

gode maKa, Ya Ubangiji Ka gafarta min).¹

8. Yana dago kansa daga ruku'i yana mai daga hannayansa zuwa kafadunsa ko daura da kunnuwansa, yana mai cewa: (Allah Yana jin wanda ya gode maSa) Idan ya kasance liman ko shi kaɗai ne sai ya ce a yayin da yake tasowa: (Ya Ubangijimmu godiya taka ce, godiya mai yawa daddaɗa mai albarka, cikin sammai da cikin kassai, da cike duk abinda Ka so bayan haka).²

Amma idan ya kasance mamu ne, to a lokacin dagowa daga ruku'u sai ya ce:

"Rabbana walakal Hamd", zuwa karshen abinda ya gabata, idan kuma kowannan su ya kara- wato liman da mamu da mai sallah shi kaɗai- (Ahluṣ Ṭhaná'i wal majd, a haḳku má kálal abdu, wakulluná laka abdun. Allahumma Lá máni'a limá aadaita walá mu'udíya limá mana'a ta, walá yanfa'u zal jaddi minkal jaddu).³ To hakan yana da kyau, saboda tabbatar hakan daga gare shi.

Kuma an so ga kowannen su - wato liman da mamu da mai sallah shi kaɗai - an so ya sanya hannayansa a kirjinsa kamar yadda ya yi kafin tasowa

¹ Bukhari ne ya ruwaito shi, a lamba ta (817), da Muslim, a lamba ta (484).

² Bukhari ya ruwaito shi, a lamba ta (711), da Muslim, a lamba ta (598).

³ Muslim ne ya ruwaito shi, a lamba ta (477).

daga ruku'i, saboda tabbatuwar abinda yake nuni akan hakan daga annabi - tsira da amincin Allah su tabbata a gare shi - cikin hadisin Wa'il dan Hujr da Sahal dan Sa'ad - Allah Ya yarda da su -.

9. Yana yin sujjada tare da kabbara, yana sanya gwiwowinsa kafin hannayansa, idan hakan ya sawwaka a gare shi, idan kuma yayi masa wahala, sai ya fara gabatar da hannayansa kafin gwiwowinsa, yana mai fuskantar da yatsun kafafuwansa da hannayansa zuwa alkibla, yana mai haɗe yatsun hannuwansa yana mikar da su, kuma (sujjudar) ta kasance akan gabbai bakwai: goshi tare da hanci, da hannuwa da gwiwowi, da cikin yatsun kafafuwa, kuma ya ce:

Subhana Rabbiyal Aalá.

An sunnanta ya faɗi hakan sau uku ko sama da haka , kuma an so ya faɗa a tare da hakan: (Subhána Kallahumma wabi hamdiKa, Allahumma ghfirlí), Ya yawaita yin Addu'a, saboda faɗin Annabi - tsira da amincin Allah su tabbata a gare shi -: (Amma a ruku'i to ku girmama Ubangiji a cikinsa, amma a sujjada to ku yi kokarin addu'a domin ya cancanci a amsa muku)¹

Ya roki Ubangijin sa alkhairan duniya da lahira, Daidai ne sallar ta kasance ta farilla ce ko ta nafila, ya kuma buɗe damattsansa daga barin jikinsa, cikinsa

¹ Muslim ne ya ruwaito, a lamaba ta (479).

kuma daga barin cinyoyinsa, cinyoyinsa kuma daga barin kwaaurinsa, ya kuma dago hannayansa su bar kasa, saboda faɗin sa - tsira da amincin Allah su tabbata a gare shi - (Ku daidaita a sujjada, kada ɗayanku ya shinfida hannuwan sa irin shinfidawar kare)¹

10. Yana dago kansa tare da kabbara, ya kuma shinfida diddigensa na hagu sai ya zauna a kansa, ya kuma kafe kafarsa ta dama, ya dora hannayensa akan cinyoyinsa da gwiwowsa, sai ya ce: (Ya Allah Ka gafarta mini, Ka ji kaina, Ka shiryar da ni, Ka azurtani, Kayi min afuwa, Ka gyara ni)² Ya kuma natsu a wannan zaman.

11. Yana yin sujjada ta biyu tare da kabbara, ya kuma yi hakan kamar yadda yayi a sujjada ta farko.

12- Yana dago kansa tare da kabbara, sai ya zauna zama kankani kamar zaman dake tsakanin sujjada biyu, ana kiransa da zaman hutu, wannan zaman mustahabbi ne, idan ya bari babu wani laifi akansa, babu wani zikiri ko wata addu'a a cikinsa, sannan ya yunkura ya tashi tsaye zuwa raka'a ta biyu yana mai dogara akan gwiwowsa idan hakan ya yiwu a gare shi, idan kuma yayi masa wahala ya dogara akan

¹ Bukhari ne ya rawaito shi, a lamba ta (788), da Muslim, a lamba ta (493).

² Tirmizi ne ya ruwaito shi a lamba ta (284), da Abu Dawud a lamba ta (850), da Ibnu Majah a lamba ta (898).

kasa, sannan ya karanta Fatiha da abinda ya sawwaka a gare shi na AlKur'ani bayan Fatihar, sannan ya yi kamar yadda ya yi a raka'a ta farko.

13. Idan sallar ta kasance mai raka'a biyu ce kamar sallar Asuba da Juma'a da Idi biyu, to sai ya zauna bayan ya dago kansa daga sujjada ta biyu yana mai kafa kafarsa ta dama yana kuma shimfiɗa kafarsa ta hagu, yana dora hannun sa na dama akan cinyarsa ta dama, yana naɗe yatsunsa baki daya sai dai manuniya, sai yayi nuni da ita akan Tauhidi, idan ya naɗe karamin yatsansa da wanda yake biye da shi na dama ya kuma lankwasa babban yatsa da na tsakiya yayi nuni da manuniya (kaɗai) hakan ma yayi kyau, saboda tabbatuwar duka siffofin biyu daga Manzon Allah - tsira da amincin Allah su tabbata a gare shi, abinda ya fi shi ne ya yi wannan a wani lokaci kuma ya yi wancan, sai ya dora hannun sa na hagu akan cinyarsa ta hagu da gwiwarsa, sannan sai ya karanta tahiya a wannan zaman, ita ce kuma: "Manyan gaishe-gaishe sun tabbata ga Allah, da salloli da tsarkakan abubuwa, aminci ya tabbata agareka ya kai wannan annabi da rahamar Allah da albarkarSa, aminci ya tabbata a garemu da bayin Allah salihai, ina shaida cewa babu abin bautawa da gaskiya sai Allah ina shaida cewa (Annabi) Muhammadu bawanSa ne kuma manzanSa ne). Sannan ya ce: (Ya Allah Kayi salati ga (Annabi) Muhammad da alayen (Annabi)

Muhammad, kamar yanda Kayi salati ga (Annabi) Ibrahim da alayen (Annabi) Ibrahim, lallai Kai abin yabo ne Mai girma, kuma Kayi albarka ga (Annabi) Muhammad da alayen (Annabi) Muhammad kamar yanda Kayi albarka ga (Annabi) Ibrahim da alayen (Annabi) Ibrahim, lallai Kai abin yabo ne Mai girma)¹

Kuma ya nemi tsarin Allah akan abubuwa huɗu, sai ya ce: (Ya Allah ina neman tsarinKa daga azabar Jahannama da azabar kabari da fitinar rayuwa da ta mutuwa da fitinar Masihul Dajjal (Jujal)²

Sannan ya roki abinda yake so na alkhairan duniya da lahira, idan kuma yayi wa iyayansa addu'a ko wasunsu cikin al'ummar musulmai babu wani laifi, daidai ne sallar ta farilla ce ko ta nafi, saboda gamewar fadin annabi - tsira da amincin Allah su tabbata a gare shi - a hadisin Ibn Mas'ud - Allah Ya yarda da shi-, lokacin da ya koya masa tahiya: (Sannan ya zaɓi addu'ar da ya fi so, sai ya yi).³ A cikin wani lafazin daban: (Sannan ya zaɓi abinda yake so sai ya roka).⁴

Wannan yana game dukkan abinda zai amfani bawa na alhairan duniya da lahira. Sannan yayi

¹ Bukhari ne ya ruwaito shi, a lamba ta (797), da Muslim a lamba ta (402).

² Bukhari ne ya ruwaito shi a lamba ta (1311), da Muslim a lamba ta (588).

³ Nasa'i ne ya ruwaito shi a lamba ta (1298).

⁴ Muslim ne ya ruwaito shi a lamba ta (402).

sallama a damansa da kuma hagunsa, yana cewa:

Assalámu alaikum wa rahmatullah.

Assalámu alaikum wa rahmatullah.

14. Idan sallar ta kasance mai raka'a ukuce kamar magariba, ko mai raka'a huɗu kamar Azahar da La'asar da Issha to sai yayi Tahiyar da aka anbata a ɗazu da kuma salati ga annabi - tsira da amincin Allah su tabbata a gare shi -, sannan ya yinkura ya yashi yana mai dogara akan gwiwowinsa yana daga hannayansa zuwa kusa da kafadunsa ko kunnuwansa, yana mai cewa: Allahu Akbar. Yana kuma dora hannuwan nasa akan kirjinsa kamar yadda ya gabata. Sai kuma ya karanta Fatiha kadai, idan kuwa ya karanta a raka'a ta uku da ta huɗu a Azahar kari akan Fatiha a wasu lokutan babu laifi, saboda tabbatuwar abinda yake nuni akan hakan daga annabi - tsira da amincin Allah su tabbata a gare shi - a cikin hadisin Sa'id - Allah Ya yarda da shi -, idan kuma ya bar yin salati ga annabi - tsira da amincin Allah su tabbata a gare shi - a Tahiyar farko babu laifi, domin hakan mustabbi ne ba wajibiba ne a Tahiyar farko.

Sannan yayi Tahiya bayan raka'a ta uku a sallar Magariba da kuma bayan raka'a ta huɗu a Azahar da La'asar da Issha'i kamar yadda ya gabata a sallah mai raka'a biyu.

Sannan ya yi sallama a damansa da kuma hagunsa, ya kuma nemi gafarar Allah sau uku, sannan

ya ce: (Ya Allah Kai ne aminci, daga gareKa aminci yake, alherinKa ya yawaita ya Ma'abocin girma da karamci)¹ Kafin ya juya ya fuskanci mutane idan ya kasance liman ne, sannan ya ce: (Babu abin bautawa da gaskiya sai Allah Shi kadai Yake, ba Shi da abokin tarayya, mulki naSa ne, godiya ma taSa ce, kuma Shi Mai iko ne akan dukkan komai. Babu wata dabara babu wani karfi face da (taimakon) Allah. Ya Allah babu mai hana abinda Ka bayar kuma babu mai bayar da abinda Ka hana, kuma kwazon mai kwazo baya anfani a wurinKa. Babu abin bautawa da gaskiya sai Allah, ba ma bautawa kowa sai Shi, ni'ima ta Sa ce da falala, da yabo mai kyau, babu abin bautawa da gaskiya sai Allah, muna masu tsarkake addini gare Shi, ko da kafirai sun ki),²

Sai ya yi tasbihi (Subhanallah,) talatin da uku, ya gode maSa (Alhamdulillah) kwatankwacin hakan, ya yi maSa kabbara (Allahu Akbar) kwatankwacin hakan, a cikon na darin sai ya ce: Babu abin bautawa da gaskiya sai Allah ba Shi da bokin tarayya, mulki naSa ne, kuma godiya taSa ce, kuma Shi Mai iko ne akan dukkan komai.

Kuma ya karanta Ayatul Kursiyy, da kulhuwallahu Ahad da Fala'ki da Nasi a bayan kowacce sallah, kuma an so a maimaita waɗannan surorin uku, sau uku

¹ Muslim ne ya ruwaito shi, a lamaba ta (591).

² Muslim ne ya ruwaito shi, a lamba ta (402)

bayan sallar Asuba da Magariba, saboda hadisan da suka zo akan haka daga Annabi - tsira da amincin Allah su tabbata a gare shi.

Dukkanin waɗannan zikiran sunna ne ba farilla ba ne.

Kuma an shar'anta ga kowanne musulmi da musulma yin sallah (nafila) kafin sallar Azzahar raka'a huɗu, bayanta kuma raka'a biyu, da raka'a biyu bayan Magariba, da raka'a biyu bayan sallar Issha, da raka'a biyu kafin sallar Asuba, idan aka haɗa ya kama raka'a goma sha biyu. Waɗannan raka'o'in ana kiransu da Rawatib, domin Annabi - tsira da amincin Allah su tabbata a gare shi - ya kasance yana kiyaye su a halin zaman gida. Amma a halin tafiya, ya kasance ba ya yin su sai dai na sunnar alfijir da wuturi, domin - tsira da amincin Allah su tabbata a gare shi - ya kasance yana kiyaye su a halin zaman gida da kuma tafiya, abinda ya fi, a sallaci waɗannan (nafilfilin) Rawatib ɗin da wuturi a gida, idan yayi su a masallaci babu wani laifi, saboda faɗin Annabi - tsira da amincin Allah su tabbata a gare shi - (Mafificiyar sallar mutum a gidansa saidai ta farilla)¹

Kiyayewa akan waɗannan raka'oin yana daga cikin sabubban shiga aljanna, saboda faɗin annabi-tsira da amincin Allah su tabbata a gare shi- (Wanda ya sallaci

¹ Bukhari ne ya ruwaito shi, a lamba ta (6860).

raka'o'i goma sha biyu a kowanne yini da dare, to za'a gina masa gida a aljannah sabo da su)¹

Idan ya yi sallah raka'a huɗu kafin La'asar da biyu kafin sallar Magariba da kuma biyu kafin sallar Issha hakan yayi kyau, domin abinda yake nuni akan hakan ya inganta daga annabi -tsira da amincin Allah su tabbata a gare shi-.

Idan kuma ya yi raka'a huɗu bayan Azahar da huɗu kafin ita (Azahar) shi ma abu ne mai kyau, saboda faɗinsa -tsira da amincin Allah su tabbata a gare shi-: (Duk wanda ya kiyaye raka'a huɗu kafin Azahar da huɗu bayan ta, Allah - Maɗaukakin sarki - Ya haramta masa wuta)² Abin nufi, yana kara raka'ah biyu akan sunnah Ratiba bayan Azahar; domin abinda yake a Sunnah Ratiba raka'o'i huɗu ne kafin Azahar da raka'o'i biyu a bayanta. Idan ya kara raka'a biyu bayan haka, to abinda aka ambata a hadisin Ummu Habiba -Allah Ya yarda da ita - ya tabbata.

Allah Shi ne majibincin datarwa, tsira da amincin Allah su tabbata ga annabimmu Muhammad ɗan Abdullah da alayensa da sahabbansa da mabiyansa da kyautatawa har izuwa ranar sakamako.

¹ Muslim ne ya ruwaito shi a lamba ta (728).

² Ahmad ne ya ruwaito shi, a lamba ta (25547), da Tirmizi a lamba ta (393), da Abu Dawud a lamba ta (1077).



رسالة الحرمين

Sakon Haramain

Abun ciki na jagora ga masu zuwa Masallacin Harami da
Masallacin Annabi da harsuna



978-603-8524-07-7